

Vətən müharibəsi qazisi: "Qələbəmizin möhtəşəmliyi bütün yaralarımızı unutdurur"

Vətən müharibəsi ordumuzun qüdrətinin, əsgər-zabitlərimizin rəşadətinin, peşəkarlığının ən ali ifadəsinə çevrildi. 44 günlük Zəfər yürüşündə minlərlə oğul gecə-gündüz demədən torpaqlarımızın azadlığı uğrunda vuruşdu, qazi, şəhid oldu. İkinci Qarabağ müharibəsində düşməyə qan udduran hərbiçilərimizdən biri də Həməzə Əliyevdir.

Qəhrəman eloğlumuz AZƏRTAC-a açıqlamasında Vətən müharibəsində keçdiyi döyüş yolu ilə bağlı təəssürlərini bölüşüb.

Həməzə Əliyev deyib ki, 2020-ci il sentyabrın 27-dən başlanan Vətən müharibəsində xüsusi təyinatlı kimi iştirak

edib: "Döyüşə Cəbrayıl rayonu istiqamətindən başladım. İlk şəhidimizi həmin yerdə verdik, kapitan Nihad Babayev orada itirdik. Mən isə ilk dəfə düşmənin atdığı artilleriya mərmisindən yaralandım. Son döyüşüm isə Xocavənd rayonu ərazisində olub".



Həməzə qeyd edir ki, ilk ciddi xəsarətini Füzuli rayonunun Qarğabazar ərazisində alıb. Xocavənddəki ağır döyüşlərdən sonra aldığı yaralar və bu

səbəbdən sonradan yaranan xəstəliklər, o cümlədən "xərçəng" həyatını çətinləşdirsə də, Vətən uğrunda çəkilən bu əzab Həməzə üçün qürur mənbəyidir.

"Bu gün Ali Baş Komandanın rəhbərliyi ilə qalib ölkənin vətəndaşı olmaq, Azərbaycanın dünya dövlətləri arasında yüksək nüfuza sahib olduğunu görmək bizə böyük qürur verir. Zəfər yolunda əlimizdən gələni əsirgəmədiyimiz üçün çox sevinirik. Qələbəmizin möhtəşəmliyi bütün çətinlikləri, yaralarımızı unutdurur. Biz

bu Zəfərlə şəhidlərimizə olan borcumuzu da ödədik, onların qanını yerdə qoymadıq", - deyə Həməzə Əliyev fəxrlə əlavə edir.

Bəli, Vətən müharibəsində Həməzə Əliyev kimi oğullarımız hər bir gəncimiz üçün oxunması vacib, zəruri sayılan vətənpərvərlik dərsidir. Otuzillik həsrət yükünü çiyinlərimizdən götürən, bizə qalib xalq adını qazandıran igidlərimizin döyüş yolu daim öyrənilməli, qəhrəmanlıqları dastana, hekayələrə, məqalələrə çevrilməlidir.